

ஏப்ரல் 19 - புனித வெள்ளி ஒரு சந்தி - மாமிசத் தவிர்ப்பு

ஆண்டவர் இயேசுவின் திருப்பாடுகளின் வெள்ளி
“மெய்யாகவே அவர் நம் பிணிகளைத் தாங்கிக்கொண்டார்
நம் துன்பங்களைச் சுமந்து கொண்டார்” (எசா 53:4)

முதல் வாசகம்: ஏசாயா 52:13 தொடக்கம் 53:12 முடிய.

இதோ, என் ஊழியர் சிறப்படைவார் அவர் மேன்மைப்படுத்தப்பட்டு, உயர்த்தப்பட்டு, பெரிதும் மாட்சியுறுவார். அவரைக் கண்ட பலர் திகைப்புற்றனர் அவரது தோற்றம் பெரிதும் உருக்குலைந்ததால் மனித சாயலே அவருக்கு இல்லாதிருந்தது மானிடரின் உருவமே அவருக்கு இல்லை. அவ்வாறே, அவர் பல பிறினைத்தாரை அதிர்ச்சிக்குள்ளாக்குவார் அரசர்களும் அவரை முன்னிட்டு வாய்பொத்தி நிற்பர் ஏனெனில் தங்களுக்குச் சொல்லப் படாததை அவர்கள் காண்பர் தாங்கள் கேள்விப்படாததை அவர்கள் புரிந்து கொள்வார். நாங்கள் அறிவித்ததை நம்பியவர் யார்? ஆண்டவரின் ஆற்றல் யாருக்கு வெளிப்படுத்தப்பட்டது? இளந்தளிர்போலும் வறண்டநில வேர்போலும் ஆண்டவர் முன்னிலையில் அவர் வளர்ந்தார் நாம் பார்ப்பதற்கேற்ற அமைப்போ அவருக்கில்லை நாம் விரும்பத்தக்க தோற்றமும் அவருக்கில்லை. அவர் இகழப்பட்டார் மனிதரால் புறக்கணிக்கப்பட்டார் வேதனையுற்ற மனிதராய் இருந்தார் நோயுற்று நலிந்தார் காண்போர் தம் முகத்தை மூடிக்கொள்ளும் நிலையில் அவர் இருந்தார் அவர் இழிவுபடுத்தப்பட்டார் அவரை நாம் மதிக்கவில்லை. மெய்யாகவே அவர் நம் பிணிகளைத் தாங்கிக் கொண்டார் நம் துன்பங்களைச் சுமந்து கொண்டார் நாமோ அவர் கடவுளால் வதைக்கப்பட்டு நொறுக்கப்பட்டவர் என்றும் சிறுமைப் படுத்தப்பட்டவர் என்றும் எண்ணினோம். அவரோ நம் குற்றங்களுக்காகக் காயமடைந்தார் நம்தீச்செயல்களுக்காக நொறுக்கப்பட்டார் நமக்கு நிறைவாழ்வை அளிக்க அவர் தண்டிக்கப்பட்டார் அவர்தம் காயங்களால் நாம் குணமடைகின்றோம். ஆடுகளைப் போல நாம் அனைவரும் வழிதவறி அலைந்தோம் நாம் எல்லாரும் நம் வழியே நடந்தோம் ஆண்டவரோ நம் அனைவரின் தீச்செயல்களையும் அவர்மேல் சுமத்தினார். அவர் ஒடுக்கப்பட்டார் சிறுமைப்படுத்தப்பட்டார் ஆயினும், அவர் தம் வாயைத் திறக்கவில்லை அடிப்பதற்கு இழுத்துச் செல்லப்பட்ட ஆட்டுக்குட்டிபோலும் உரோமம் கத்தரிப்போர் முன்னிலையில் கத்தாத செம்மறி போலும் அவர் தம் வாயைத் திறவாதிருந்தார். அவர் கைது செய்யப்பட்டு, தீர்ப்பிடப்பட்டு, இழுத்துச் செல்லப்பட்டார் அவருக்கு நேர்ந்ததைப்பற்றி அக்கறை கொண்டவர் யார்? ஏனெனில், வாழ்வோர் உலகினின்று அவர் அகற்றப்பட்டார் என் மக்களின் குற்றத்தை முன்னிட்டுக் கொலையுண்டார். வன்செயல் எதுவும் அவர் செய்ததில்லை. வஞ்சனை எதுவும் அவர் வாயில் இருந்ததில்லை. ஆயினும், தீயவரிடையே அவருக்குக் கல்லறை அமைத்தார்கள் செத்தபோது அவர் செல்வரோடு இருந்தார். அவரை நொறுக்கவும் நோயால் வதைக்கவும் ஆண்டவர் திருவுளம் கொண்டார் அவர் தம் உயிரைக் குற்றநீக்கப்பலியாகத் தந்தார் எனவே, தம் வழிமரபு கண்டு நீடு வாழ்வார் ஆண்டவரின் திருவுளம் அவர் கையில் சிறப்புறும். அவர் தம் துன்ப வாழ்வின் பயனைக் கண்டு நிறைவடைவார் நேரியவராகிய என் ஊழியர் தம் அறிவால் பலரை நேர்மையாளராக்குவார் அவர்களின் தீச்செயல்களைத் தாமே சுமந்து கொள்வார். ஆதலால், நான் அவருக்கு மதிப்பு மிக்கவரிடையே சிறப்பளிப்பேன் அவரும் வலியவரோடு கொள்ளைப் பொருளைப் பங்கிடுவார் ஏனெனில், அவர் தம்மையே சாவுக்கு கையளித்தார் கொடியவருள் ஒருவராகக் கருதப்பட்டார் ஆயினும் பலரின் பாவத்தைச் சுமந்தார் கொடியோருக்காகப் பரிந்து பேசினார்.

பதில்பாடல்: தந்தையே உம் கையில் என் உயிரை ஒப்படைக்கிறேன்.

இரண்டாம் வாசகம் : ஏபிரேயர் 4: 14 – 16, 5: 7 – 9

வானங்களைக் கடந்து சென்ற இறைமகனாகிய இயேசுவை நாம் தனிப்பெரும் தலைமைக் குருவாகக் கொண்டுள்ளதால் நாம் அறிக்கையிடுவதை விடாது பற்றிக்கொள்வோமாக! ஏனெனில், நம் தலைமைக் குரு நம்முடைய வலுவின்மையைக் கண்டு இரக்கம் காட்ட இயலாதவர் அல்ல. மாறாக, எல்லா வகையிலும் நம்மைப் போலச் சோதிக்கப்பட்டவர். எனினும் பாவம் செய்யாதவர். எனவே, நாம் இரக்கத்தைப் பெறவும், ஏற்ற வேளையில் உதவக்கூடிய அருளைக் கண்டடையவும், அருள் நிறைந்த இறை அரியணையைத் துணிவுடன் அணுகிச் செல்வோமாக. அவர் இவ்வுலகில் வாழ்ந்த காலத்தில், தம்மைச் சாவிலிருந்து காப்பாற்ற வல்லவரை நோக்கி உரத்த குரல் எழுப்பி, கண்ணீர் சிந்தி, மன்றாடி வேண்டினார். அவர் கொண்டிருந்த இறைப்பற்று கலந்த அச்சத்தை முன்னிட்டு, கடவுள் அவருக்குச் செவி சாய்த்தார். அவர் இறைமகனாயிருந்தும், துன்பங்கள் வழியே கீழ்ப்படிதலைக் கற்றுக்கொண்டார். அவர் நிறைவுள்ளவராகி, “தமக்குத் கீழ்ப்படிவோர் அனைவரும் என்றென்றும் மீட்படையக் காரணமானார்.

நற்செய்தி : யோவான் 18:1 தொடக்கம் 19: 42 முடிய.

இயேசு தம் சீடர்களோடு கெதரோன் என்னும் நீரோடையைக் கடந்து சென்றார். அங்கே ஒரு தோட்டம் இருந்தது. தம் சீடர்களோடு இயேசு அதில் நுழைந்தார். அவரைக் காட்டிக் கொடுத்த யூதாசுக்கு அந்த இடம் தெரியும். ஏனெனில், இயேசுவும் அவருடைய சீடர்களும் அடிக்கடி அங்கு கூடுவர். படைப் பிரிவினரையும் தலைமைக் குருக்களும் பரிசேயரும் அனுப்பிய காவலர்களையும் கூட்டிக் கொண்டு யூதாசு விளக்குகளோடும் பந்தங்களோடும் படைக்கலங்களோடும் அங்கே வந்தான். தமக்கு நிகழப் போகிற அனைத்தையும் இயேசு அறிந்து அவர்கள்முன் சென்று, “யாரைத் தேடுகிறீர்கள்?” என்று கேட்டார்.

.....
.....
அவர் வெள்ளைப்போளமும் சந்தனத் தூளும் கலந்து ஏறக்குறைய முப்பது கிலோ கிராம் கொண்டு வந்தார். அவர்கள் இயேசுவின் உடலை எடுத்து யூத அடக்க முறைப்படி நறுமணப் பொருள்களுடன் துணிகளால் சுற்றிக் கட்டினார்கள்.

அவர் சிலுவையில் அறையப்பட்டிருந்த இடத்தில் ஒருதோட்டம் இருந்தது. அங்கே புதிய கல்லறை ஒன்று இருந்தது. அதில் அதுவரை யாரும் அடக்கம் செய்யப்படவில்லை. அன்று பாஸ்கா விழாவுக்கு ஆயத்த நாளாய் இருந்ததாலும் அக்கல்லறை அருகில் இருந்ததாலும் அவர்கள் இயேசுவை அதில் அடக்கம் செய்தார்கள்.

தியானம்: இன்று புனித வெள்ளி. புனிதத்தை இழந்த வெள்ளி வரலாற்றில் இடப்பிடித்த நாள். காட்டிக்கொடுப்பிற்கும் துரோகத்திற்கும் துணை போன நாள். மனிதம் மறைந்த நாள். பொய்யின் கூரியவாள் உண்மையை வெட்டி சாய்த்த நாள். ஏழை மக்களுக்காய் குரல் கொடுத்தவரின் குரல் அடக்கப் பட்ட நாள். காடு மேடெல்லாம் கடந்தவரின் பாதங்கள் முடக்கப் பட்ட நாள். தொட்டுக் குணமாக்கிய கரங்கள் ஆணிகளினால் அறையப்பட்ட நாள். மீட்பைக் கொண்டு வந்தவரின் இதய ராகம் முகாரியாக்கப்பட்ட நாள். இறைவனின் வார்த்தையால் உருப்பெற்றவரின் உருவம் சிதைக்கப்பட்ட நாள். பன்னீரில் நனைய வேண்டிய உடல் செந்நீரால் நனைந்த நாள். பலரின் வாழ்வின் விடியலாய் எழுந்த சூரியன் அஸ்த்தமனமான நாள். இறை அரசை அறிவிக்க வந்த அரசன் முள்முடி சூடப்பட்டு சிலுவையில் அறையப்பட்ட நாள். புனிதமான யேசுவின் இறப்பால் தன்னை புனிதமாக்கிக் கொண்ட நாள். இவை எல்லாம் எதற்காக? யாருக்காக? மனம் மாறுங்கள் என்று சொன்னது குற்றமா? பாவ வழியை விட்டு விலகி கடவுளிடம் வாருங்கள் என்று சொன்னது குற்றமா? பாவங்களை மன்னித்தது குற்றமா? குணமாக்கியது குற்றமா? தவறுகளை சுட்டிக் காட்டியது குற்றமா? அவர் செய்த குற்றம்தான் என்ன? ஆனால் இந்த சமுதாயம் ஏன் அநீதியான தீர்ப்பு வழங்கியது? அவர் பலருக்கு இடறலாக இருந்தார். அவரினால் தமது சுகபோக வாழ்விற்கு ஆபத்து வந்ததாக நினைத்தவர்களின் கரங்களும் அதிகார வர்க்கத்தின் கரங்களும் ஒன்று சேர்ந்து செய்த சதியால் உண்மை மூடி மறைக்கப் பட்டது. 30 வெள்ளிக்காசிற்கு அது விலை போனது. இன்று நம்மத்தியில் இவை இல்லையா? பொய் சாட்சிகளும் யூதாசும் இல்லையா? அப்போ யேசுவின் பாடுகள் எம்மில் மாற்றத்தை கொண்டு வரவில்லையா? மாற்றம் இல்லை என்றால் எம் வாழ்வின் அர்த்தம்தான் என்ன? நல்ல காரியங்களுக்கு தடையாக இருக்கும்போதும், தீமை செய்யும்போதும், உண்மைகள் மூடி மறைக்கப்படும்போதும் யேசு அடிக்கப்படுகின்றார், துன்புறுத்தப் படுகின்றார், ஆணிகளால் அறையப் படுகின்றார். இதனை நாம் செய்யலாமா? இவற்றை அடுத்தவருக்கு செய்யும்போதெல்லாம் அதனை நாம் யேசுவிற்கே செய்கின்றோம் என்று உணர்கின்றோமா? எனவே இந்நாள் எம்மில் மாற்றத்தை கொண்டுவரட்டும். இதுவரை செய்த செப தப முயற்சிகள் எல்லாம் எம்மை இறைவனோடு ஒன்றித்து வாழ உதவட்டும்.